

ပြည်ထောင်စုသမ္မတမြန်မာနိုင်ငံတော်အစိုးရ
ကျန်းမာရေးဝန်ကြီးဌာန
မြန်မာနိုင်ငံ အစားအသောက်နှင့် ဆေးဝါးအာဏာပိုင်အဖွဲ့

အမိန့်ကြော်ငြာစာ အမှတ် ၂၂/၂၀၁၄
၁၃၇၆ ခုနှစ်၊ ဝါဆိုလပြည့်ကျော် ၁၃ ရက်
(၂၀၁၄ ခုနှစ်၊ ဇူလိုင်လ ၂၄ ရက်)

နို့စို့ကလေးနှင့် ကလေးငယ်အတွက်
ဖော်စပ်ထုတ်လုပ်ထားသော အစားအသောက်များ
ဈေးကွက်တင်ခြင်းဆိုင်ရာ အမိန့်

၂၀၁၄ ခုနှစ်၊ ဩဂုတ်လ



ပြည်ထောင်စုသမ္မတမြန်မာနိုင်ငံတော်အစိုးရ
ကျန်းမာရေးဝန်ကြီးဌာန
မြန်မာနိုင်ငံ အစားအသောက်နှင့် ဆေးဝါးအာဏာပိုင်အဖွဲ့

အမိန့်ကြော်ငြာစာ အမှတ် ၂၂/၂၀၁၄
 ၁၃၇၆ ခုနှစ်၊ ဝါဆိုလပြည့်ကျော် ၁၃ ရက်
 (၂၀၁၄ ခုနှစ်၊ ဇူလိုင်လ ၂၄ ရက်)

အမျိုးသားအစားအသောက်ဥပဒေ၏ ရည်ရွယ်ချက်များနှင့်အညီ နို့စို့ကလေးနှင့် ကလေးငယ်များအား မိခင်နို့ရည် တိုက်ကျွေးခြင်းကို အထောက်အကူပြုရန်၊ မိခင်နို့ရည်အစားထိုးအစာများကို အမှန်တကယ် လိုအပ်ချိန်တွင် အာဟာရပြည့်မီစွာနှင့် ဘေးအန္တရာယ် ကင်းရှင်းစွာ သုံးစွဲနိုင်စေရန်၊ သင့်လျော်သည့် ဖြည့်စွက်စာကို တိုက်ကျွေးတတ်စေရန်နှင့် ယင်းတို့နှင့်သက်ဆိုင်သော မှန်ကန်သည့် သတင်း အချက်အလက်များကို ပြည်သူလူထု သိရှိကျင့်သုံးနိုင်စေရန်တို့အပြင် ဖော်စပ်ထုတ်လုပ်ထားသည့် မိခင်နို့ရည် အစားထိုးအစာများနှင့် ဖြည့်စွက်စာများကို ဈေးကွက်တင်နိုင်ရန်အလို့ငှာ ဆောင်ရွက်ရာတွင် စနစ်တကျဖြစ်စေရေးအတွက် မြန်မာနိုင်ငံအစားအသောက်နှင့်ဆေးဝါးအာဏာပိုင်အဖွဲ့သည် အမျိုးသားအစားအသောက်ဥပဒေ ပုဒ်မ ၃၈၊ ပုဒ်မခွဲ(ခ)အရ အပ်နှင်းထားသော လုပ်ပိုင်ခွင့်ကို ကျင့်သုံး၍ ဤအမိန့်ကို ထုတ်ပြန်လိုက်သည်။

နို့စို့ကလေးနှင့် ကလေးငယ်အတွက် ဖော်စပ်ထုတ်လုပ်ထားသော အစားအသောက်များ
ဈေးကွက်တင်ခြင်းဆိုင်ရာ အမိန့်

အခန်း(၁)

အမည်နှင့်အဓိပ္ပာယ် ဖော်ပြချက်

- ၁။ ဤအမိန့်ကို နို့စို့ကလေးနှင့် ကလေးငယ်အတွက် ဖော်စပ်ထုတ်လုပ်ထားသော အစားအသောက်များ ဈေးကွက်တင်ခြင်းဆိုင်ရာအမိန့်ဟု ခေါ်တွင်စေရမည်။
- ၂။ ဤအမိန့်တွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ် သက်ရောက်စေရမည် -
 - (က) နို့စို့ကလေးဆိုသည်မှာ အသက်၆ လ အောက်ကလေးကို ဆိုသည်၊
 - (ခ) ကလေးငယ်ဆိုသည်မှာ အသက် ၆ လမှ ၂ နှစ်ထိကလေးကို ဆိုသည်၊

- (ဂ) **မိခင်နို့ရည်အစားထိုးအစာ** ဆိုသည်မှာ မိခင်နို့ရည်ကို လုံးဝဥသယံသော်လည်းကောင်း၊ တစ်စိတ်တစ်ပိုင်းသော်လည်းကောင်း အစားထိုးရန် ဖော်စပ်ထုတ်လုပ်ထားသည့် သို့မဟုတ် အလားတူရည်ရွယ်ချက်ဖြင့် စီမံပြုလုပ်ထားသည့် မည်သည့် အစားအသောက်ကိုမဆို ဆိုသည်။
- (ဃ) **နို့စို့ကလေးအတွက်ဖော်စပ်စာ** ဆိုသည်မှာ နို့စို့ကလေးအတွက် သင့်လျော်အောင် ဖော်စပ်ထုတ်လုပ်ထားသည့် နို့ရည်၊ နို့မှုန့်၊ သို့မဟုတ် အထူးစီမံထားသည့် အရည်၊ အမှုန့်၊ သို့မဟုတ် အလားတူရည်ရွယ်ချက်ဖြင့် ဖော်စပ်ထုတ်လုပ်ထားသည့် မိခင်နို့ရည် အစားထိုးအစာကို ဆိုသည်။
- (င) **ကလေးငယ်အတွက်ဖော်စပ်စာ** ဆိုသည်မှာ ကလေးငယ်အတွက် သင့်လျော်အောင် ဖော်စပ်ထုတ်လုပ်ထားသည့် နို့ရည်၊ နို့မှုန့်၊ သို့မဟုတ် အထူးစီမံထားသည့် အရည်၊ အမှုန့်၊ သို့မဟုတ် အလားတူ ရည်ရွယ်ချက်ဖြင့် ဖော်စပ်ထုတ်လုပ်ထားသည့် မိခင်နို့ရည် အစားထိုးအစာကိုဆိုသည်။
- (စ) **ကျန်းမာရေးအတွက် သီးသန့်ဖော်စပ်စာ** ဆိုသည်မှာ သီးခြားအာဟာရလိုအပ်ချက်ရှိသော နို့စို့ကလေး သို့မဟုတ် ကလေးငယ်အတွက် ယင်း၏ ကျန်းမာရေးအခြေအနေ အရပ်ရပ်နှင့် လျော်ညီစွာ သီးသန့်ဖော်စပ် ထုတ်လုပ်ထားသည့် အစားအသောက်ကို ဆိုသည်။
- (ဆ) **ဖြည့်စွက်စာ** ဆိုသည်မှာ မိခင်နို့ရည် သို့မဟုတ် မိခင်နို့ရည် အစားထိုးအစာဖြင့် အာဟာရပြည့်ဝစွာ မရရှိနိုင်သည့်ကလေးငယ်အား ထပ်မံဖြည့်စွက် တိုက်ကျွေးရန် အလို့ငှာ သင့်လျော်အောင် စီမံပြုလုပ်ထားသည့် အစားအသောက်ကို ဆိုသည်။
- (ဇ) **ဖော်စပ်ဖြည့်စွက်စာ** ဆိုသည်မှာ တိုက်ရိုက်ဖြစ်စေ ဖျော်စပ်၍ဖြစ်စေ တိုက်ကျွေးနိုင်စေရန် အရည်၊ အရည်ကျဲ၊ အရည်ပျစ်သို့မဟုတ် အမှုန့်အဖြစ် ဖော်စပ်ထုတ်လုပ်ထားသည့် သို့မဟုတ် အလားတူရည်ရွယ်ချက်ဖြင့် အထူးစီမံဖော်စပ် ထုတ်လုပ်ထားသည့် ဖြည့်စွက်စာကို ဆိုသည်။
- (ဈ) **ဆက်စပ်တိုက်ကျွေးပစ္စည်း** ဆိုသည်မှာ နို့စို့ကလေး သို့မဟုတ် ကလေးငယ်အား တိုက်ကျွေးရာတွင် အသုံးပြုသည့် နို့ဘူး၊ နို့ပုလင်း၊ နို့သီးခေါင်း၊ နှုတ်သီးပါသော နို့သောက်ခွက်၊ ပိုက်တံ/နို့သီးခေါင်းတပ်လျက်ပါရှိသော နို့တိုက်ခွက်စသည့် မိခင်၏ နို့သီးခေါင်းနှင့် အလားသဏ္ဍာန်တူအောင် ပြုလုပ်ထားသောပစ္စည်း၊ ယင်းနှင့်တွဲဖက် သုံးစွဲရသည့်ပစ္စည်း သို့မဟုတ် ယင်းနှစ်မျိုးပေါင်းစပ်ထားသည့် ပစ္စည်းအပြင် မြန်မာနိုင်ငံ အစားအသောက်နှင့် ဆေးဝါးအာဏာပိုင်အဖွဲ့က အခါအားလျော်စွာ သတ်မှတ်သည့် ပစ္စည်းများကို ဆိုသည်။

- (ည) ထုတ်လုပ်သူ ဆိုသည်မှာ နို့စို့ကလေးနှင့် ကလေးငယ်များအတွက် အစားအသောက် သို့မဟုတ် ယင်းနှင့်ဆက်စပ်ပစ္စည်း တစ်မျိုးမျိုးကို ရောင်းချရန်အလို့ငှာ ထုတ်လုပ် ရာတွင် လုပ်ငန်းအဆင့်တစ်ခုခု သို့မဟုတ် လုပ်ငန်းအဆင့်အားလုံး၌ တိုက်ရိုက်ဖြစ်စေ သွယ်ဝိုက်၍ဖြစ်စေ ပါဝင်ဆောင်ရွက်သည့် ပုဂ္ဂိုလ် သို့မဟုတ် အဖွဲ့အစည်းကို ဆိုသည်။
- (ဋ) ဖြန့်ဖြူးသူ ဆိုသည်မှာ နို့စို့ကလေးနှင့် ကလေးငယ်များအတွက် အစားအသောက် သို့မဟုတ် ယင်းနှင့်ဆက်စပ်ပစ္စည်း တစ်မျိုးမျိုးကို ရောင်းချရန် အလို့ငှာ လက်ကား သို့မဟုတ် လက်လီ ဈေးကွက်တင်ရာတွင် တိုက်ရိုက်ဖြစ်စေ သွယ်ဝိုက်၍ဖြစ်စေ ပါဝင် ဆောင်ရွက်သည့် ပုဂ္ဂိုလ် သို့မဟုတ် အဖွဲ့အစည်းကို ဆိုသည်။ ယင်းစကားရပ်တွင် ပြည်ပမှ တင်သွင်းသူ ပြည်ပသို့ တင်ပို့သူလည်း ပါဝင်သည်။
- (ဌ) ကျန်းမာရေးဌာန ဆိုသည်မှာ ကျန်းမာရေးဆိုင်ရာ ပြုစုစောင့်ရှောက်ခြင်း၊ ကာကွယ် ကုသခြင်း သို့မဟုတ် အခြားဝန်ဆောင်မှုပေးခြင်း စသည်တို့ကို တိုက်ရိုက်သော်လည်း ကောင်း၊ သွယ်ဝိုက်၍သော်လည်းကောင်း ဆောင်ရွက်သည့် အစိုးရဌာန၊ အစိုးရ အဖွဲ့အစည်း၊ အစိုးရမဟုတ်သော အဖွဲ့အစည်း၊ ပုဂ္ဂလိကပုဂ္ဂိုလ်၊ ပုဂ္ဂလိကဌာန သို့မဟုတ် ပုဂ္ဂလိကအဖွဲ့အစည်းအပြင် ကလေးသူငယ် ပြုစုပေးသော ဌာနကိုဆိုသည်။ ယင်းစကား ရပ်တွင် ဆေးဆိုင်များ အရောင်းဆိုင်များ အကျုံးမဝင်ပါ။
- (ဍ) ကျန်းမာရေးစောင့်ရှောက်သူ ဆိုသည်မှာ ပုဂ္ဂလိက ကျန်းမာရေးဌာနအပါအဝင် မည်သည့် ကျန်းမာရေးဌာနတွင်မဆို တာဝန်ထမ်းဆောင်နေသော အသက်မွေးဝမ်းကျောင်းပညာနှင့် စပ်ဆိုင်သောသူ၊ မစပ်ဆိုင်သောသူ သို့မဟုတ် စေတနာ့ဝန်ထမ်း လုပ်ကိုင်နေသူကို ဆိုသည်။
- (ဎ) ကျန်းမာရေးဝန်ထမ်း ဆိုသည်မှာ အစိုးရက အသိအမှတ်ပြုသည့် သက်ဆိုင်ရာ အောင် လက်မှတ်ရှိပြီး ကျန်းမာရေးဆိုင်ရာ ကာကွယ်ကုသစောင့်ရှောက်ရန် အစိုးရက ခွင့်ပြု ထားသည့်သူကို ဆိုသည်။
- (ဏ) ထုပ်ပိုးပစ္စည်း ဆိုသည်မှာ အစားအသောက် ထည့်သော၊ ထုပ်ပိုးသော အရာဝတ္ထု တစ်ခုခုကို ဆိုသည်။ (ဥပမာ- ဘူး၊ စက္ကူ၊ စက္ကူဘူး၊ သံဘူးစသည်)
- (တ) အမှတ်တံဆိပ် ဆိုသည်မှာ ထုပ်ပိုးပစ္စည်းပေါ်တွင် ပုံနှိပ်၍သော်လည်းကောင်း၊ ဖောင်းကြွ စာသားများဖြင့် သော်လည်းကောင်း ရေးသားဖော်ပြထားသည့် သို့မဟုတ် ခိုင်မြဲစွာ တွဲကပ်ထားသည့် စာသား၊ တံဆိပ်၊ အမှတ်အသား၊ ရုပ်ပုံ၊ သင်္ကေတ စသည့် ဖော်ပြချက် များကို ဆိုသည်။

- (ထ) **ဈေးကွက်တင်ခြင်း** ဆိုသည်မှာ ဖြန့်ဖြူးခြင်း၊ ရောင်းချခြင်း၊ အရောင်းမြှင့်တင်ခြင်း၊ ကြော်ငြာခြင်း၊ ပြည်သူလူထုအတွင်း အသိပေးခြင်း၊ သတင်းအချက်အလက်ပေးခြင်းတို့ကို ဆိုသည်။
- (ဒ) **နမူနာ** ဆိုသည်မှာ မူလပစ္စည်း၏အရည်အသွေးကို ကိုယ်စားပြုသောပစ္စည်း သို့မဟုတ် ယင်းပစ္စည်း၏ အစိတ်အပိုင်းကို ဆိုသည်။
- (ခ) **သတ်မှတ်အစားအသောက်** ဆိုသည်မှာ -
 - (၁) နို့စို့ကလေးအတွက်ဖော်စပ်စာ
 - (၂) ကလေးငယ်အတွက်ဖော်စပ်စာ
 - (၃) ကျန်းမာရေးအတွက် သီးသန့်ဖော်စပ်စာ
 - (၄) ဖော်စပ်ဖြည့်စွက်စာနှင့်
 - (၅) မြန်မာနိုင်ငံအစားအသောက်နှင့် ဆေးဝါးအာဏာပိုင်အဖွဲ့က အခါအားလျော်စွာ သတ်မှတ်သည့် အစားအသောက်များကို ဆိုသည်။

အခန်း(၂)

အရည်အသွေး အာမခံချက်

၃။ ဤအမိန့်ပါ သတ်မှတ်အစားအသောက်နှင့် ဆက်စပ်တိုက်ကျွေးပစ္စည်း အသီးသီး၏ အရည်အသွေး အာမခံချက်သည် ယင်းနှင့်သက်ဆိုင်သည့် မြန်မာနိုင်ငံမှသတ်မှတ်ထားသော စံနှုန်းများ၊ လမ်းညွှန်ချက်များနှင့်လည်းကောင်း၊အပြည်ပြည်ဆိုင်ရာစံနှုန်းများ၊ လမ်းညွှန်ချက်များ(Codex Code of Hygienic Practice for Foods for Infants and Children,Codex Alimentarius Commission Standards and Guidelines)နှင့်လည်းကောင်း၊ မြန်မာနိုင်ငံအစားအသောက်နှင့် ဆေးဝါးအာဏာပိုင်အဖွဲ့က အခါအားလျော်စွာ သတ်မှတ်သည့်စံနှုန်းများ၊ လမ်းညွှန်ချက်များနှင့် လည်းကောင်း ကိုက်ညီရမည်။

၄။ အပိုဒ် ၃ပါ သက်ဆိုင်ရာ စံနှုန်းများ၊ လမ်းညွှန်ချက်များနှင့် ကိုက်ညီသော အရည်အသွေး အာမခံချက်ရှိသည့် သတ်မှတ်အစားအသောက်နှင့် ဆက်စပ်တိုက်ကျွေးပစ္စည်းများ ထုတ်လုပ်၊ ဖြန့်ဖြူး သို့မဟုတ် ဈေးကွက်တင်ရာတွင် အမျိုးသားအစားအသောက်ဥပဒေနှင့် ဤအမိန့်ပါ ပြဌာန်းချက်များကို လိုက်နာရန် ပျက်ကွက်ခြင်း မရှိစေရ။

အခန်း(၃)

အမှတ်တံဆိပ်ကပ်ခြင်း

၅။ ဤအမိန့်ပါ သတ်မှတ်အစားအသောက်နှင့် ဆက်စပ်တိုက်ကျွေးပစ္စည်းတစ်မျိုးမျိုးကို ထုတ်လုပ်သူ သို့မဟုတ် ဖြန့်ဖြူးသူသည် အောက်ဖော်ပြပါ သတ်မှတ်ပြဋ္ဌာန်းချက်များကို လိုက်နာရမည် -

(က) အမှတ်တံဆိပ် သို့မဟုတ် ထုပ်ပိုးပစ္စည်း၏ အသွင်သဏ္ဍာန်သည် -

- (၁) မိခင်နို့တိုက်ကျွေးခြင်းကို ဟန့်တားမှု ဖြစ်စေသည့်သဘော မသက်ရောက်စေရ၊
- (၂) ဆက်စပ်တိုက်ကျွေးပစ္စည်း တစ်မျိုးမျိုး သုံးစွဲခြင်းကို အားပေးသည့်အမြင်မျိုး မဖြစ်စေရ၊
- (၃) သတ်မှတ်အစားအသောက် တစ်မျိုးမျိုးကို တိုက်ကျွေးစေရန် ဆွဲဆောင်သည့်သဘောမဖြစ်စေရ၊

(ခ) အမှတ်တံဆိပ်ကို -

- (၁) အလွယ်တကူ ကွာမထွက်နိုင်သော အောက်ခံပေါ်တွင် ရေးသားရမည်၊
- (၂) မြန်မာဘာသာဖြင့် ရေးသားရမည်၊
- (၃) အငယ်ဆုံးစာလုံးအား အနည်းဆုံး ၁ မီလီမီတာ အမြင့်ဖြင့် ရေးရမည်၊

(ဂ) ထုပ်ပိုးပစ္စည်းပေါ်တွင်ဖြစ်စေ၊ ထုပ်ပိုးပစ္စည်းအတွင်းတွင်ဖြစ်စေ အောက်ပါအဓိပ္ပါယ်မျိုး သက်ဝင်စေသည့် စာသား၊ ဓာတ်ပုံ၊ ရုပ်ပုံ၊ ကာတွန်းရုပ်ပြု၊ သရုပ်ဖော်ပုံ သို့မဟုတ် အလားတူ ဖော်ပြချက်များမပါရှိစေရ -

- (၁) ပါဝင်ပေါင်းစပ်ထားသောပစ္စည်း သို့မဟုတ် ဖြည့်စွက်ထားသော ပစ္စည်းများကြောင့် ရရှိနိုင်မည့် ဆေးစွမ်းအားအနိသင်၊ ကျန်းမာရေး အားသာချက်၊ သို့မဟုတ် အာဟာရ အကျိုးထူးများ၊ သို့မဟုတ် ယင်းနှင့်အလားတူ အဓိပ္ပာယ်သက်ရောက်သော ဖော်ပြချက်များ၊
- (၂) 'မိခင်နို့နှင့် တူအောင် ဖော်စပ်ထားသည်၊' 'မိခင်နို့နှင့် အတူဆုံးဖြစ်သည်' သို့မဟုတ် ယင်းနှင့်အလားတူ အဓိပ္ပာယ်သက်ရောက်သော ဖော်ပြချက်များ၊
- (၃) 'ကလေးအတွက် အကောင်းဆုံးအစာ၊' 'သင့်ကလေး ဦးနှောက် ဖွံ့ဖြိုးမှုအတွက် အကောင်းဆုံးနို့' သို့မဟုတ် ယင်းနှင့်အလားတူအဓိပ္ပါယ်သက်ရောက်သော ဖော်ပြချက်များ၊
- (၄) ကိုယ်ဝန်ဆောင်၊ သန္ဓေသား၊ နို့စို့ကလေး၊ ကလေးငယ်၊ နို့တိုက်မိခင် သို့မဟုတ် မိသားစုပုံများ၊
- (၅) ဆက်စပ်တိုက်ကျွေးပစ္စည်း သို့မဟုတ် ယင်းကို ကိုင်တွယ်အသုံးပြုနေသည့် ပုံများ။

၆။ ဤအမိန့်ပါ သတ်မှတ်အစားအသောက် တစ်မျိုးမျိုးကို ထုတ်လုပ်သူ သို့မဟုတ် ဖြန့်ဖြူးသူသည် အပိုဒ် ၅ ဖော်ပြချက်များအပြင် အောက်ဖော်ပြပါ သတ်မှတ်ပြဋ္ဌာန်းချက်များကိုလည်း လိုက်နာရမည် -

(က) အမှတ်တံဆိပ်တွင် သတင်းအချက်အလက်များနှင့် လျော်ကန်သော အသုံးပြုနည်းဆိုင်ရာ အောက်ပါတို့အပြင် ယင်းနှင့်သက်ဆိုင်သည်များကို ဖော်ပြပါရှိစေရမည် -

(၁) အစားအသောက် အမျိုးအစား၊

(၂) တိုက်ကျွေးနိုင်သည့် အသက်အရွယ်၊

(၃) ပါဝင်ပေါင်းစပ်ထားသည့် ပစ္စည်းများ၊

(၄) အာဟာရတန်ဖိုးခွဲခြမ်း စိတ်ဖြာ ဖော်ပြချက်၊

(ပရိုတင်းဓာတ်၊ ကစီဓာတ်၊ အဆီဓာတ်ရရှိနိုင်မှုကို ကိန်းဂဏန်းဖြင့် ဖော်ပြရမည်၊ အင်အားကို ကီလိုဂျိုး သို့မဟုတ် ကီလိုကယ်လိုရီဖြင့် ဖော်ပြရမည်၊ ဖျော်စပ် သုံးစွဲရန် ဖြစ်ပါက ဖျော်စပ်ပြီး ၁၀၀မီလီလီတာ သို့မဟုတ် အသင့်စားသုံးရန် ဖြစ်ပါက အရည်ဖြစ်လျှင် ၁၀၀ မီလီလီတာ၊ အမှုန့်/အဖတ်/အခဲဖြစ်လျှင် ၁၀၀ ဂရမ် သို့မဟုတ် တစ်ယူနစ်၊ တစ်ခါပြင်စာမှ ရရှိနိုင်မည့် အာဟာရများ၏ တန်ဖိုးများနှင့် အထူးဖြည့်စွက်ထားချက်များကို ဖော်ပြရမည်)

(၅) လျော်ကန်သော ပြင်ဆင်ဖျော်စပ်နည်း၊ သိမ်းဆည်းနည်း၊ စွန့်ပစ်နည်း၊

(၆) ထုပ်ပိုး အရွယ်အစား၊ ထုတ်လုပ်သည့် ရက်စွဲ၊ ထုတ်လုပ်သည့် အပတ်စဉ် (Batch No.)နှင့် မြန်မာနိုင်ငံ၏ ရာသီဥတုအခြေအနေ၊ သိုလှောင်ထားရှိမည့် အခြေအနေများနှင့် ကိုက်ညီသည့် သက်တမ်းကုန်ဆုံးသော ရက်စွဲ သို့မဟုတ် အကောင်းဆုံးစားသုံးရန် ရက်စွဲ၊

(၇) အစားအသောက်အမှတ်တံဆိပ်အမည်၊ ထုတ်လုပ်သူအမည်၊ လိပ်စာ၊ ထုတ်လုပ်သည့် နိုင်ငံနှင့် မြန်မာနိုင်ငံအတွင်း ဖြန့်ဖြူးရောင်းချသူ၏ လိပ်စာအပြည့်အစုံ၊

(၈) မလျော်ကန်သော ပြင်ဆင်ဖျော်စပ်ခြင်း၊ သိမ်းဆည်းခြင်းတို့ကြောင့် ဖြစ်ပေါ်လာနိုင် သည့် ကျန်းမာရေးဘေးအန္တရာယ်များ၊

(ခ) ဖျော်စပ်သုံးစွဲရန်ဖြစ်ပါက အမှတ်တံဆိပ်တွင် အောက်ပါ သတင်းအချက်အလက်များကို ရှင်းလင်းနားလည်လွယ်သော မြန်မာဘာသာဖြင့် ရေးသားထားရမည် -

(၁) သောက်ရေသန့်ကို ဆူပွက်စေပြီး ဖျော်စပ်ချိန်တွင် ကြက်သီးနွေး (အပူချိန် ၇၀° C) ရှိနေသော ရေနွေးဖြင့်သာ ဖျော်စပ်ရန်နှင့် ဖျော်စပ်ပြီး အအေးခံရန်၊

(၂) ပူးတွဲပါရှိသော ဇွန်းဖြင့်သာ ချင်တွယ်ရန်၊

- (၃) ဖျော်စပ်ပုံအဆင့်ဆင့်တွင် ညွှန်ပြပါရှိသည့်အတိုင်း ဖျော်စပ်ရန်၊
- (၄) တစ်ကြိမ်စာသာ ဖျော်စပ်တိုက်ကျွေးရန်၊
- (၅) ဖျော်စပ်ပြီးလက်ကျန်ကို သတ်မှတ်ချိန်(နာရီဖြင့် ဖော်ပြရမည်) ကျော်လွန်ပါက စွန့်ပစ်ရန်၊
- (၆) ကလေးကို ရင်ခွင်တွင်ထားရှိပြီး မတ်မတ်အနေအထားနှင့် တိုက်ကျွေးရန်၊
- (၇) ဖျော်စပ်ပြီးအစားအသောက်ကို သန့်ရှင်းသော ဇွန်း၊ ခွက်တို့ဖြင့်သာ တိုက်ကျွေးရန်၊
- (၈) ဖော်စပ်တိုက်ကျွေးပစ္စည်းများကို စနစ်တကျမသန့်စင်ပါက ကျန်းမာရေး ဘေးအန္တရာယ်များ ပေါ်ပေါက်တတ်ကြောင်း သတိပေးချက်။

၇။ ဤအမိန့်ပါ သတ်မှတ်အစားအသောက်တစ်မျိုးမျိုးကို ထုတ်လုပ်သူ သို့မဟုတ် ဖြန့်ဖြူးသူသည် အပိုဒ် ၅ နှင့် အပိုဒ် ၆ ဖော်ပြချက်များအပြင် သက်ဆိုင်ရာ အစားအသောက် အမျိုးအစားအလိုက် အောက်တွင် ယှဉ်တွဲဖော်ပြထားသည့် သက်ဆိုင်ရာအချက်များကို ‘အထူးသတိပြုရန်’ဟူသော ပိုမို ပေါ်လွင်သည့် အနီရောင်စာသား ခေါင်းစဉ်နှင့်အတူ စာလုံးမည်းများဖြင့် ထင်ရှားစွာ ထည့်သွင်း ဖော်ပြ ပေးရမည် (စာလုံးမည်းကို အဖြူရောင်အောက်ခံတွင် အနက်ရောင်ဖြင့် ရေးသားရမည်၊ ၄၀၀ ဂရမ်ဆံ့ ထုပ်ပိုးပစ္စည်းတွင် စာလုံးမည်း၏ အငယ်ဆုံးစာလုံးသည် အနည်းဆုံး ၃ မီလီမီတာ အမြင့်ရှိရမည်၊ ယင်းကိုအခြေခံ၍ ထုပ်ပိုးပစ္စည်း အရွယ်အစားနှင့် လိုက်လျောညီထွေစွာ ဖော်ပြရမည်၊ သို့သော် စာလုံးမည်း၏ အငယ်ဆုံးစာလုံးသည် ၁.၅ မီလီမီတာ အမြင့်ထက် မငယ်စေရ) -

(က) နို့စို့ကလေးအတွက် ဖော်စပ်စာ -

- (၁) ‘မိခင်နို့မတိုက်ကျွေးသော ကလေးအတွက်သာ သုံးရန်ဖြစ်သည်’
- (၂) ‘ကျန်းမာရေးဝန်ထမ်း၏ ညွှန်ကြားချက်ဖြင့်သာ အသုံးပြုရမည်’
- (၃) ‘လျော်ကန်စွာဖျော်စပ်အသုံးမပြုပါက ကျန်းမာရေးဘေးအန္တရာယ်ရှိနိုင်သည်’
- (၄) ‘မိခင်နို့သည် ကလေးအတွက် အကောင်းဆုံးဖြစ်သည်’

(ခ) ကလေးငယ်အတွက် ဖော်စပ်စာ -

- (၁) ‘မိခင်နို့မတိုက်ကျွေးသော ၆ လ ပြည့်ပြီးကလေးအတွက်သာ သုံးရန်ဖြစ်သည်’
- (၂) ‘ကျန်းမာရေးဝန်ထမ်း၏ ညွှန်ကြားချက်ဖြင့်သာ အသုံးပြုရမည်’
- (၃) ‘လျော်ကန်စွာဖျော်စပ်အသုံးမပြုပါက ကျန်းမာရေးဘေးအန္တရာယ်ရှိနိုင်သည်’
- (၄) ‘ကလေးငယ်အား အခြားအစားအသောက်များပါ ဖြည့်စွက်ကျွေးရန် လိုသည်’
- (၅) ‘မိခင်နို့သည် ကလေးအတွက် အကောင်းဆုံးဖြစ်သည်’

(ဂ) ကျန်းမာရေးအတွက် သီးသန့်ဖော်စပ်စာ -

(၁) '----- အတွက်ဖော်စပ်ထားသော အစာ'(ကွက်လပ်နေရာတွင် ကမ္ဘာ့ကျန်းမာရေး အဖွဲ့မှ ရည်ညွှန်းထားသော WHO/FCH/CAH/09.01: Acceptable medical reasons for use of breast-milk substitutes ပါ သက်ဆိုင်ရာ ရောဂါအမည်/ ရောဂါအခြေအနေကို ရေးရန်)

(၂) 'အသက် ---- အရွယ် ကလေးအတွက်' (ကွက်လပ်နေရာတွင် ကလေးအသက် ဖြည့်ရန်)

(၃) 'သက်ဆိုင်ရာဆရာဝန်၏ ကြီးကြပ်မှုဖြင့်သာ အသုံးပြုရမည်'

(ဃ) ဖော်စပ်ဖြည့်စွက်စာ-

(၁) 'ကလေးအသက် ၆ လ ပြည့်ပြီးမှသာ တိုက်ကျွေးရန်'

(၂) 'မိသားစုအစားအစာများအား အစားထိုးရန် မဟုတ်'

(၃) 'မိခင်နို့ကို ကလေး ၂ နှစ်ထိ ဆက်လက်တိုက်ကျွေးပါ။'

၈။ မည်သူမဆို အပိုဒ် ၂(ဃ)နှင့် ၂(င)တွင် ဖော်ပြထားသည့် အစားအသောက်များနှင့် အသွင် သဏ္ဍာန်အားဖြင့်လည်းကောင်း၊ အသုံးပြုပုံအားဖြင့်လည်းကောင်း ဆင်တူသော်လည်း နို့စို့ကလေးနှင့် ကလေးငယ်အတွက် ရည်ရွယ်ထားခြင်း မဟုတ်သည့် သို့မဟုတ် သက်ဆိုင်ရာ တာဝန်ရှိသူက နို့စို့ကလေးနှင့် ကလေးငယ်အတွက် မသင့်လျော်ဟု ဆုံးဖြတ်သည့် ဖော်စပ် ထုတ်လုပ်ထားသော အစား အသောက်၏ အမှတ်တံဆိပ်တွင် အောက်ပါအချက်များကို 'အထူးသတိပြုရန်' ဟူသော ပိုမိုပေါ်လွင်သည့် အနီရောင်စာသား ခေါင်းစဉ်နှင့်အတူ အပိုဒ် ၇ တွင် ဖော်ပြထားသည့်အတိုင်း စာလုံးမည်းများဖြင့် ထင်ထင်ရှားရှား ဖော်ပြပါရှိမှသာ ယင်းအစားအသောက်ကို ထုတ်လုပ်၊ ဖြန့်ဖြူး သို့မဟုတ် ဈေးကွက် တင်ခွင့် ရှိသည် -

(က) 'အသက် ၂ နှစ်အောက်ကလေး သောက်သုံးရန်မဟုတ်'

(ခ) 'လျော်ကန်စွာအသုံးမပြုပါက ကျန်းမာရေးဘေးအန္တရာယ် ရှိနိုင်သည်။'

အခန်း(၄)

ဈေးကွက်တင်ခြင်း

၉။ ဤအမိန့်ပါ သတ်မှတ်အစားအသောက်နှင့် ဆက်စပ်တိုက်ကျွေးပစ္စည်း တစ်မျိုးမျိုးကို ထုတ်လုပ်သူ သို့မဟုတ် ဖြန့်ဖြူးသူသည် ဈေးကွက်တင်ခြင်းနှင့် စပ်လျဉ်း၍ အောက်ပါတို့အပြင် ယင်းနှင့်အလားတူ အဓိပ္ပါယ်သက်ရောက်စေသော အပြုအမူများကို ပြုလုပ်ခွင့်မရှိ-

- (က) ပင်ရင်းဖြန့်ချိသောနေရာတွင်လည်းကောင်း၊ တစ်ဆင့်ခံ အရောင်းဆိုင်များတွင်လည်းကောင်း ရောင်းအားမြှင့်တင်ရန် အထူးခင်းကျင်းပြသခြင်း သို့မဟုတ် ပြိုင်ပွဲများပြုလုပ်ခြင်း၊ တိုက်ရိုက်သော်လည်းကောင်း၊ သွယ်ဝိုက်၍သော်လည်းကောင်း ဆွဲဆောင် စည်းရုံးခြင်း၊ အားပေးတိုက်တွန်းခြင်း၊ သုံးစွဲရန် ညွှန်းဆိုခြင်း၊
- (ခ) လျှော့ဈေးဖြင့်ရောင်းခြင်း၊ လျှော့ဈေးကူပွန်များပေးခြင်း၊ ဝယ်ယူလျှင် လက်ဆောင်၊ ကံစမ်းမဲ တစ်ခုခုပေးခြင်း၊ ဝယ်သူအား တစ်နည်းနည်းဖြင့် အကျိုးခံစားခွင့် ပြန်ပေးခြင်း၊
- (ဂ) အထူးဈေးရောင်းပွဲများ ပြုလုပ်ခြင်း၊ အခြားပစ္စည်းတစ်ခုခုဖြင့် တွဲဖက်ရောင်းခြင်း၊ လက်ဆင့်ကမ်း ရောင်းခြင်း၊ လက်ရောက် လိုက်လံရောင်းခြင်း၊
- (ဃ) ရောင်းအားကောင်းဆုများပေးခြင်း၊ ဝန်ဆောင်ခ၊ ကော်မရှင်ခ မြင့်မားစွာပေးခြင်း၊
- (င) သတ်မှတ်အစားအသောက်နှင့် ဆက်စပ်တိုက်ကျွေးပစ္စည်းတစ်မျိုးမျိုး ရောင်းအား ကောင်းစေမှုအပေါ် အခြေခံပြီး ဝန်ထမ်းများအား ချီးမြှင့်ငွေ ထပ်မံပေးခြင်း၊
- (စ) ဝန်ထမ်းတစ်ဦးလျှင် သတ်မှတ်အစားအသောက် သို့မဟုတ် ဆက်စပ်တိုက်ကျွေးပစ္စည်း မည်မျှရောင်းချရမည်ဟု သတ်မှတ်ခြင်း၊
- (ဆ) ပြည်သူလူထုသိရှိရန် စာနယ်ဇင်း၊ ရေဒီယို၊ ရုပ်သံတို့ကို အသုံးပြု၍ဖြစ်စေ၊ အီလက်ထရောနစ် နည်းပညာ တစ်မျိုးမျိုးကို အသုံးပြု၍ဖြစ်စေ၊ ကြော်ငြာဆိုင်းဘုတ်များ၊ လမ်းဖြတ် နဖူးစည်းစာတန်းများ၊ ကြော်ငြာအလံများ၊ ဗီဒီယို၊ ပိုစတာ၊ လက်ကမ်းစာစောင်များ စသည်တို့အပြင် ယင်းတို့နှင့်အလားတူ ပစ္စည်းများ အသုံးပြု၍ဖြစ်စေ၊ အနုပညာရှင်များ၊ အားကစားသမားများစသည့် လူသိများ ထင်ရှား ကျော်ကြားသူများနှင့် ယင်းတို့၏ မိသားစုများမှ တစ်ဆင့်ဖြစ်စေ တိုက်ရိုက်သော်လည်းကောင်း၊ သွယ်ဝိုက်၍သော်လည်းကောင်း ကြော်ငြာခြင်း၊ အရောင်းမြှင့်တင်ခြင်း၊ သတင်းအချက်အလက်ပေးခြင်း၊
- (ဇ) သတ်မှတ်အစားအသောက်နှင့် ဆက်စပ်တိုက်ကျွေးပစ္စည်း တစ်မျိုးမျိုးကို တိုက်ရိုက် သော်လည်းကောင်း၊ သွယ်ဝိုက်၍သော်လည်းကောင်း နမူနာအဖြစ်ပေးခြင်း၊ ဆုအဖြစ်

ပေးခြင်း၊ လက်ဆောင်အဖြစ်ပေးခြင်း၊ ကံစမ်းမဲဖောက်ခြင်း ယင်းသို့ ဆောင်ရွက်နိုင်ရန် ကူညီခြင်း၊ ထောက်ပံ့ခြင်း၊

(ဈ) ကျန်းမာရေးဌာန ပရဂုဏ်အတွင်း ဈေးကွက်တင်ခြင်းနှင့် စပ်လျဉ်းသော လုပ်ငန်းများ ဆောင်ရွက်ခြင်း၊

(ည) ကိုယ်ဝန်ဆောင်အမျိုးသမီး၊ နို့စို့ကလေး/ကလေးငယ် ရှိသောမိခင်၊ ကလေးပြုစု စောင့်ရှောက်သူနှင့် ယင်းတို့၏ မိသားစုဝင်များအား စီးပွားရေးလုပ်ငန်း သဘောအရ တိုက်ရိုက်ဖြစ်စေ သွယ်ဝိုက်၍ဖြစ်စေ ထိတွေ့ ဆက်ဆံခြင်း။

၁၀။ အမိန့်ပါ သတ်မှတ်အစားအသောက်နှင့် ဆက်စပ်တိုက်ကျွေးပစ္စည်း သို့မဟုတ် အပိုဒ် ၈ အရ အကျုံးဝင်သည့် အစားအသောက်တစ်မျိုးမျိုးကို ထုတ်လုပ်သူ သို့မဟုတ် ဖြန့်ဖြူးသူ သို့မဟုတ် ယင်းတို့မှ ခန့်အပ်ထားသော ဝန်ထမ်း သို့မဟုတ် ယင်းတို့၏အထောက်အပံ့ကို တိုက်ရိုက်ဖြစ်စေ သွယ်ဝိုက်၍ဖြစ်စေ ရယူထားသော ပုဂ္ဂလိကပုဂ္ဂိုလ် သို့မဟုတ် အဖွဲ့အစည်းသည် မြန်မာနိုင်ငံ အစားအသောက်နှင့် ဆေးဝါးအာဏာပိုင်အဖွဲ့ သို့မဟုတ် ကျန်းမာရေးဝန်ကြီးဌာန၏ ကြိုတင်ခွင့်ပြုချက် မရှိဘဲ အောက်ပါတို့ကို ပြုလုပ်ခွင့်မရှိ -

(က) ကျန်းမာရေးဌာန သို့မဟုတ် ကျန်းမာရေး စောင့်ရှောက်သူအား သတ်မှတ် အစားအသောက်နှင့် ဆက်စပ် တိုက်ကျွေးပစ္စည်း တစ်မျိုးမျိုးကို လျှော့ဈေးဖြင့်ရောင်းခြင်း၊ နမူနာပေးခြင်း၊ လှူဒါန်းခြင်း၊ လက်ဆောင်အဖြစ်ပေးခြင်း၊ ဆုအဖြစ်ပေးခြင်း၊

(ခ) ကျန်းမာရေးဌာန သို့မဟုတ် ကျန်းမာရေးစောင့်ရှောက်သူအား ကိုယ်အလေးချိန်ပြဇယား၊ အမှတ်အသားပြ လက်ပတ်များ၊ ပိုစတာများ၊ ရေးမှတ်ရန် စက္ကူ စာအုပ်ငယ်များ၊ ဘောလ်ပင်၊ ပြက္ခဒိန်၊ ကစားစရာအရုပ် စသည့် လုပ်ငန်းသုံးကိရိယာများနှင့် ဌာနသုံးပစ္စည်းများ၊ အခြား လုပ်ငန်းသုံးကိရိယာများနှင့် ဌာနသုံးပစ္စည်းများအပြင် ထီး၊ လက်ဆွဲအိတ်၊ ခရီးဆောင်အိတ် စသည်တို့ကို လှူဒါန်းခြင်း၊ ဖြန့်ဝေခြင်း၊ တပ်ဆင်ပေးခြင်း၊ ဝန်ဆောင်မှု ပေးခြင်း၊ ယင်းသို့ ဆောင်ရွက်နိုင်ရန် ကူညီခြင်း၊

(ဂ) ကျန်းမာရေးဌာန သို့မဟုတ် ကျန်းမာရေးစောင့်ရှောက်သူအား လက်ဆောင်ပေးခြင်း၊ ပညာသင်ဆုပေးခြင်း၊ သုတေသနပြုရန် အထောက်အပံ့ပေးခြင်း၊ နိုင်ငံတွင်းနှင့် နိုင်ငံတကာတွင် အစည်းအဝေး တက်ရောက်ရန်၊ လေ့လာဆည်းပူးရန် သို့မဟုတ် ပညာရပ်ဆိုင်ရာ အစည်း အဝေးများတက်ရန် စရိတ်ထောက်ပံ့ခြင်း သို့မဟုတ် ငွေကြေး အထောက်အပံ့များပေးခြင်း၊

(ဃ) မျိုးဆက်ပွားကျန်းမာရေးဆိုင်ရာ ပညာပေးဆွေးနွေးပွဲများ၊ ကိုယ်ဝန်ဆောင်များ၊ နို့စို့ကလေး မိခင်များနှင့် သက်ဆိုင်သော အာဟာရပညာပေးဆွေးနွေးပွဲများ၊ နို့စို့ကလေး သို့မဟုတ်

ကလေးငယ်အာဟာရနှင့် စပ်လျဉ်းသော ဆွေးနွေးပွဲများ၊ ပြိုင်ပွဲများ၊ တယ်လီဖုန်းဖြင့် နှစ်သိမ့်ဆွေးနွေးခြင်းများတွင် ထောက်ပံ့ကူညီခြင်း၊

- (င) မိခင်၊ ကလေးနှင့် ကိုယ်ဝန်ဆောင်အမျိုးသမီးများအား ပြုစုစောင့်ရှောက်ရာတွင်ဖြစ်စေ ကလေးမွေးဖွားရာတွင်ဖြစ်စေ တိုက်ရိုက်သော်လည်းကောင်း၊ သွယ်ဝိုက်၍ သော်လည်းကောင်း အထောက်အပံ့ပေးခြင်း။

အခန်း(၅)

သတင်းအချက်အလက်ပေးခြင်းနှင့် ပညာပေးခြင်း

၁၁။ ဤအမိန့်ပါ သတ်မှတ်အစားအသောက်နှင့် ဆက်စပ်တိုက်ကျွေးပစ္စည်း သို့မဟုတ် အပိုဒ် ၈ အရ အကျုံးဝင်သည့် အစားအသောက်တစ်မျိုးမျိုးကို ထုတ်လုပ်သူ သို့မဟုတ် ဖြန့်ဖြူးသူ သို့မဟုတ် ယင်းတို့မှ ခန့်အပ်ထားသော ဝန်ထမ်း သို့မဟုတ် ယင်းတို့၏ အထောက်အပံ့ကို တိုက်ရိုက်ဖြစ်စေ သွယ်ဝိုက်၍ဖြစ်စေ ရယူထားသော ပုဂ္ဂလိကပုဂ္ဂိုလ် သို့မဟုတ် အဖွဲ့အစည်းသည် ကိုယ်ဝန်ဆောင် အမျိုးသမီး၊ နို့စို့ကလေး သို့မဟုတ် ကလေးငယ်ရှိသော မိခင်၏စားသောက်ခြင်းနှင့် စပ်လျဉ်း၍ဖြစ်စေ၊ နို့စို့ကလေး သို့မဟုတ် ကလေးငယ်အား အစားအသောက်တိုက်ကျွေးခြင်းနှင့် စပ်လျဉ်း၍ဖြစ်စေ -

- (က) ဆက်သွယ်ပြောဆို ဆွေးနွေးခြင်းကို ကျန်းမာရေး စောင့်ရှောက်သူအားလည်းကောင်း၊ ပြည်သူလူထုအားလည်းကောင်း မပြုလုပ်ရ၊
- (ခ) သတင်းအချက်အလက်ပေးခြင်းနှင့် ပညာပေးခြင်း အစီအစဉ်များကို ကျန်းမာရေးဌာနတွင် ဖြစ်စေ အခြားမည်သည့်နေရာတွင်ဖြစ်စေ မဆောင်ရွက်ရ၊
- (ဂ) ကျန်းမာရေးဝန်ကြီးဌာန၏ ခွင့်ပြုချက်ဖြင့် ပညာပေး အထောက်အကူပြု ပစ္စည်းများကို ကျန်းမာရေးဌာနမှတစ်ဆင့် ဖြန့်ဝေခြင်းမှလွဲ၍ အခြားမည်သည့်နည်းနှင့်မှ ဖြန့်ဝေခြင်း မပြုလုပ်ရ။

၁၂။ မည်သူမဆို နို့စို့ကလေး သို့မဟုတ် ကလေးငယ်အား အစားအသောက် တိုက်ကျွေးမှုဆိုင်ရာ ပညာပေး သတင်းအချက်အလက်တို့ကို လူတစ်ဦး၊ လူတစ်အုပ်စု သို့မဟုတ် ပြည်သူလူထုအား တိုက်ရိုက်ထိတွေ့၍ဖြစ်စေ ပုံနှိပ်ထုတ်ဝေမှုမှတစ်ဆင့်ဖြစ်စေ အသံ၊ ရုပ်သံ စသည့် ထုတ်လွှင့်မှုမှ တစ်ဆင့်ဖြစ်စေ အခြားနည်းလမ်း တစ်မျိုးမျိုးဖြင့်ဖြစ်စေ ဖော်ပြသည့်အခါ -

- (က) မြန်မာဘာသာစကားဖြင့် ရေးသား ပြောဆို ဖော်ပြရမည်၊

- (ခ) လက်ရှိလက်ခံထားသည့် မှန်ကန်သော သတင်းအချက်အလက် ဖြစ်ရမည့်အပြင် အောက်ပါ ဖော်ပြချက်များ ထင်ရှားစွာ ပါရှိရမည် -
 - (၁) ကလေးအသက် ၆ လပြည့်ပြီးသည်အထိ မိခင်နို့တစ်မျိုးတည်း တိုက်ကျွေးခြင်းနှင့် ကလေးအသက် ၂ နှစ်အထိ သို့မဟုတ် ၂ နှစ်ကျော်လွန်သည်အထိ မိခင်နို့ တိုက်ကျွေးခြင်း၏ အကျိုးကျေးဇူးများနှင့် အားသာချက်များ၊
 - (၂) အချိန်မတန်ဘဲ ဖြည့်စွက်စာကျွေးခြင်း၊ နို့ဘူးဖြည့်စွက်တိုက်ကျွေးခြင်းတို့သည် မိခင်နို့တိုက်ကျွေးခြင်းအပေါ် မည်သို့အနှောင့်အယှက် ပေးနိုင်ကြောင်း ရေးသား ပြောဆိုဖော်ပြခြင်း၊
 - (၃) ကလေးအသက် ၆ လပြည့်ပြီးချိန်မှစ၍ မိခင်နို့အပြင် ဖြည့်စွက်စာကျွေးရန် အရေးကြီးပုံနှင့် ဖြည့်စွက်စာများကို ဒေသအတွင်း ဝယ်ယူရရှိသောပစ္စည်းများနှင့် မိမိအိမ်တွင် အလွယ်တကူ ပြင်ဆင် တိုက်ကျွေးနိုင်ကြောင်း ဖော်ပြခြင်း၊
 - (၄) ကိုယ်ဝန်ဆောင်နှင့် နို့တိုက်မိခင် အာဟာရပြည့်ဝစေရန်နှင့် ကလေးအား မိခင်နို့ တိုက်ကျွေးရေးအတွက် ကြိုတင်ပြင်ဆင်ရန် အလေးထား ဖော်ပြခြင်း၊
- (ဂ) အောက်ပါအဓိပ္ပါယ်မျိုး သက်ဝင်စေသည့် စာသား၊ ဓာတ်ပုံ၊ ရုပ်ပုံ၊ ကာတွန်းရုပ်ပြ၊ သရုပ်ဖော်ပုံ သို့မဟုတ် အလားတူဖော်ပြချက်များ မပါရှိစေရ -
 - (၁) မိခင်နို့တိုက်ကျွေးမှုကို ထောက်ခံအားပေးခြင်း မပြုဘဲ နို့ဘူးတိုက်ကျွေးခြင်းကို အားပေးအားမြှောက်ပြုသည့် ဖော်ပြချက်များ၊
 - (၂) သတ်မှတ်အစားအသောက် တစ်မျိုးမျိုးသည် မိခင်နို့နှင့်တူသည် သို့မဟုတ် ယှဉ်နိုင်သည် သို့မဟုတ် သာသည်ဟူသော ဆုံးဖြတ်ချက်မျိုး သက်ရောက်သည့် ဖော်ပြချက်များ၊
 - (၃) သတ်မှတ်အစားအသောက် တစ်မျိုးမျိုးကို တိုက်ကျွေးရန် တိုက်ရိုက်သော်လည်းကောင်း၊ သွယ်ဝိုက်၍သော်လည်းကောင်း ဆွဲဆောင်စည်းရုံးသည့် ဖော်ပြချက်များ၊
 - (၄) သတ်မှတ်အစားအသောက်နှင့် ဆက်စပ်တိုက်ကျွေးပစ္စည်း တစ်မျိုးမျိုး၏အမည်၊ သင်္ကေတ အမှတ်တံဆိပ်များနှင့် ယင်းတို့ကို ထုတ်လုပ်သော ကုမ္ပဏီ၊ ထုတ်လုပ်သူ၊ ဖြန့်ဖြူးသူအမည်များ၊
- (ဃ) သတ်မှတ်အစားအသောက်နှင့် ဆက်စပ်တိုက်ကျွေးပစ္စည်း တစ်မျိုးမျိုး၏ သတင်း အချက်အလက်ကို လိုအပ်၍ ဖော်ပြရသည့်အခါတွင် မှန်ကန်တိကျသော သတင်း အချက်အလက် ဖြစ်ရမည့်အပြင် သုံးစွဲရန် လိုအပ်သည့်အခြေအနေ၊ စနစ်တကျ

သုံးစွဲရမည့်နည်းလမ်း၊ သုံးစွဲလျှင် ကုန်ကျမည့်စရိတ်၊ ကြုံတွေ့နိုင်သည့် လူမှုရေး အခက်အခဲ၊ ထိခိုက်နိုင်သည့် ကလေး၏ကျန်းမာရေး အခြေအနေများကို တစ်ပါတည်း ဖော်ပြရမည်။

အခန်း(၆)

စောင့်ကြပ်ကြည့်ရှုခြင်း

၁၃။ မြန်မာနိုင်ငံ အစားအသောက်နှင့် ဆေးဝါးအာဏာပိုင်အဖွဲ့သည် နို့စို့ကလေးနှင့် ကလေးငယ် အတွက် ဖော်စပ် ထုတ်လုပ်ထားသော အစားအသောက်များ ဈေးကွက်တင်ခြင်းဆိုင်ရာအမိန့် အကောင်အထည်ဖော်မှုကို ကြီးကြပ်ကွပ်ကဲနိုင်ရန် တာဝန်နှင့်လုပ်ပိုင်ခွင့်များ သတ်မှတ်ပြဋ္ဌာန်း၍ အဖွဲ့အစည်း တစ်ရပ်ရပ်အား လွှဲအပ် ဆောင်ရွက်စေနိုင်သည်။

၁၄။ အစားအသောက်နှင့် ဆေးဝါးကြီးကြပ်ကွပ်ကဲရေး ကော်မတီအဆင့်ဆင့်သည် နို့စို့ကလေးနှင့် ကလေးငယ်အတွက် ဖော်စပ်ထုတ်လုပ်ထားသော အစားအသောက်များ ဈေးကွက်တင်ခြင်းဆိုင်ရာ အမိန့် အကောင်အထည်ဖော်မှုကို ကြီးကြပ်ကွပ်ကဲ၍ မြန်မာနိုင်ငံ အစားအသောက်နှင့် ဆေးဝါး အာဏာပိုင်အဖွဲ့သို့ တင်ပြရမည်။

၁၅။ အစားအသောက်နှင့် ဆေးဝါးကြီးကြပ်ကွပ်ကဲရေး ကော်မတီအဆင့်ဆင့်သည် ဤအမိန့်ပါ စည်းကမ်းချက်များကို သက်ဆိုင်သူများက လိုက်နာခြင်း ရှိမရှိ စောင့်ကြပ်ကြည့်ရှုခြင်း၊ စစ်ဆေးခြင်း၊ ကြီးကြပ်ခြင်း၊ စည်းကမ်းဖောက်ဖျက်မှုများအား အရေးယူခြင်းတို့ကို ကျင့်သုံးဆောင်ရွက်ရမည်။

၁၆။ ကျန်းမာရေးဌာနများနှင့် ကျန်းမာရေးစောင့်ရှောက်သူများသည် ဤအမိန့်၏ ရည်ရွယ်ချက် များကို သိရှိနားလည်၍ ပံ့ပိုးကူညီ ဆောင်ရွက်ရမည့်အပြင် ပြဋ္ဌာန်းချက်များနှင့် လျော်ညီစွာ ပြုမူရန်နှင့် ဤအမိန့်ပါ စည်းကမ်းချက်များကို သက်ဆိုင်သူများက လိုက်နာခြင်း ရှိမရှိ စောင့်ကြပ်ကြည့်ရှုရန်လည်း တာဝန်ရှိသည်။

၁၇။ ကြီးကြပ်ကွပ်ကဲခြင်း လုပ်ငန်းအတွက် ဘဏ္ဍာငွေသုံးစွဲမှုကို ကျန်းမာရေးဝန်ကြီးဌာန၏ ခွင့်ပြု မိန့်ဖြင့် သက်ဆိုင်ရာ ဦးစီးဌာန ရန်ပုံငွေမှ ကျခံသုံးစွဲရမည်။

အခန်း(၇)

အရေးယူခြင်း

၁၈။ မည်သူမဆို ဤအမိန့်ပါ မည်သည့် သတ်မှတ်ချက်ကိုမဆို လိုက်နာမှုမရှိလျှင် သို့မဟုတ် ဖောက်ဖျက်လျှင် အမျိုးသားအစားအသောက်ဥပဒေ ပုဒ်မ ၃၁ အရ အရေးယူအပြစ်ပေးခြင်း ခံရမည်။

ဒေါက်တာဖေသက်ခင်

ဥက္ကဋ္ဌ

မြန်မာနိုင်ငံ အစားအသောက်နှင့် ဆေးဝါးအာဏာပိုင်အဖွဲ့

ကျန်းမာရေးဝန်ကြီးဌာန

စာအမှတ်၊ ၁၀မခ(ခ) ၂၀၁၄/၁၀၉၂၂

ရက်စွဲ၊ ၂၀၁၄ ခုနှစ်၊ ဇူလိုင်လ ၂၄ ရက်

ဖြန့်ဝေခြင်း

- ၁။ နိုင်ငံတော်သမ္မတရုံး
- ၂။ နိုင်ငံတော်သမ္မတဦးစီးရုံး
- ၃။ ဒုတိယသမ္မတ(၁)ဦးစီးရုံး
- ၄။ ဒုတိယသမ္မတ(၂)ဦးစီးရုံး
- ၅။ ပြည်ထောင်စုအစိုးရအဖွဲ့ရုံး
- ၆။ ပြည်ထောင်စုလွှတ်တော်ရုံး
- ၇။ ပြည်ထောင်စုတရားလွှတ်တော်ချုပ်ရုံး
- ၈။ ပြည်ထောင်စုဝန်ကြီးဌာနအားလုံး
- ၉။ ပြည်ထောင်စုရှေ့နေချုပ်ရုံး
- ၁၀။ ပြည်ထောင်စုစာရင်းစစ်ချုပ်ရုံး
- ၁၁။ ပြည်ထောင်စုရာထူးဝန်အဖွဲ့ရုံး
- ၁၂။ နေပြည်တော်ကောင်စီ
- ၁၃။ တိုင်းဒေသကြီး/ပြည်နယ်အစိုးရအဖွဲ့များအားလုံး
- ၁၄။ နေပြည်တော်စည်ပင်သာယာရေးကော်မတီ

- ၁၅။ ရန်ကုန်မြို့တော်စည်ပင်သာယာရေးကော်မတီ
- ၁၆။ မန္တလေးမြို့တော်စည်ပင်သာယာရေးကော်မတီ
- ၁၇။ ဦးဆောင်ညွှန်ကြားရေးမှူး၊ ပုံနှိပ်ရေးနှင့် စာအုပ်ထုတ်ဝေရေးလုပ်ငန်း (မြန်မာနိုင်ငံ ပြန်တမ်းတွင် ထည့်သွင်းကြေငြာပေးပါရန် မေတ္တာရပ်ခံအပ်ပါသည်)
- ၁၈။ ကျန်းမာရေးဝန်ကြီးဌာနအောက်ရှိ ဦးစီးဌာနအားလုံး
- ၁၉။ ကျန်းမာရေးဝန်ကြီးဌာနနှင့် ဆက်နွယ်ဆောင်ရွက်နေသော အသင်း/အဖွဲ့များအားလုံး
- ၂၀။ နေပြည်တော်ကောင်စီနယ်မြေ/ တိုင်းဒေသကြီး/ပြည်နယ် ကျန်းမာရေးဦးစီးဌာနမှူးများ အားလုံး

အမိန့်အရ

(ဒေါက်တာသန်းအောင်)

ဒုတိယဝန်ကြီး

ကျန်းမာရေးဝန်ကြီးဌာန